

اگر تم غور کرو گے تو تم پر واضح ہو جائے گا کہ دنیا میں جس طرح حد سے زیادہ حسین آدمی کم ہوتے ہیں۔ اسی طرح حد سے زیادہ بد صورت بھی کم ہوتے ہیں۔ یہ جو ایک مشہور مثل عورتوں کی زبان زد ہے جو وہ عورتوں کے حسن ظاہری کی نسبت کہا کرتی ہیں۔ ”مثلاً فلاں لڑکی آدمی کا بچہ ہے“ یعنی نہ غیر معمولی حیثیت سے حسین ہے نہ بد صورت۔ ذہن اور مادہ کی معاونت کا مسئلہ بالکل منقطع ہو چکا ہے۔ شاید علم نفس کے پڑھنے کے بعد تم کو اس مسئلہ میں کوئی شک نہ رہا ہوگا۔ تو اسی کلیہ کو تم ذہنیات میں بھی منطبق کر سکتے ہو۔

حاصل کلام کا یہ ہے کہ جس طرح وہ لوگ کمیاب ہیں جو حد سے زیادہ عقیل ہیں اسی طرح وہ لوگ بھی شاذ و نادر ہیں جو حد سے زیادہ بیوقوف ہوں۔ ایڈیٹ کے دماغ کی بناوٹ ہی سے اس کا ایڈیٹ ہونا ظاہر ہو جاتا ہے۔ اس سے چند اور قضایا کو واسطہ گردان کر یہ امر بخوبی ثابت ہو سکتا ہے کہ فطرت نے ہر اوسط درجے کے انسان کو اوسط درجے کی قابلیتیں عطا کی ہیں۔ مثلاً لوگ کہتے ہیں کہ موزوں طبعی خدا داد ہے۔ اس میں کوئی شک نہیں، لیکن میں کہتا ہوں کہ اس خدا داد قابلیت میں کل انسان شریک ہیں۔ کسی میں کم اور کسی میں زیادہ۔ اس کے امکان سے مجھے انکار نہیں کہ ایک بہت ہی قلیل تعداد از روئے خلقت غیر موزوں طبع ہو۔

یقین ہے کہ تم میری تقریر کا منشاء سمجھ گئے ہو گے۔ یہ مسئلہ بہت اہم اور قابل غور ہے۔ اس لیے میں اس پر زیادہ تر توجہ چاہتا ہوں، اور یہ بھی بتائے دیتا ہوں کہ اس مسئلہ کو میں کیوں اہم کہتا ہوں۔

اس مسئلہ میں بہت بڑی غلط فہمی واقع ہوئی ہے۔ نہ صرف عوام بلکہ خواص میں بھی عام خیال یہ ہے کہ عدم قابلیت کی طرف تعداد زیادہ ہے اور وجود قابلیت کی طرف کم۔ مگر استدلال سے اس کے برعکس ثابت ہوتا ہے۔ وجود قابلیت کی طرف شمار بہت زیادہ ہے۔ بہ نسبت عدم قابلیت کے۔

عجب تر یہ ہے کہ جزئی مثال یہ ہے کہ میرے نزدیک تقریباً تمام انسان موزوں طبع ہیں اور بہت ہی کم غیر موزوں طبع۔ اور خلق الہی سے یہ امر مستبعد معلوم ہوتا ہے کہ اس کی عنایت خاص ہو عام نہ ہو۔

عجب تر یہ ہے کہ نہ صرف افراد انسان کو بلکہ خاص مقامات کو بھی اکثر لوگ ایک خاص صفت کے ساتھ مخصوص کر دیتے ہیں۔ مثلاً اس قسم کے جملے تم نے اکثر سنے۔ فلاں مقام کے لوگ قدرتی موزوں طبع ہیں۔ فلاں خطہ مردم خیز ہے وغیرہ وغیرہ۔ اس امر کے اصلی سبب پر حجب تم غور کرو گے تو اس کو میری رائے کے موید پاؤ گے۔

مثلاً کہا جاتا ہے کہ لکھنؤ کے رہنے والے موزوں طبع ہوتے ہیں۔ میں پوچھتا ہوں کہ صرف مسلمان یا ہندو۔ یا ہندو مسلمانوں میں سے صرف اعلیٰ طبقہ کے لوگ یا ادنیٰ کے بھی اور پھر یہ پوچھنا ہے کہ مضافات لکھنؤ میں جو دیہات ہیں وہاں کے لوگ بھی یا صرف حدود میونسپلٹی کے اندر جو لوگ رہتے ہیں، تفصیلات مذکورہ پر نظر کرنے سے تمہیں معلوم ہو جائے گا کہ اصلی سبب سوسائٹی ہے نہ طبیعت۔ لکھنؤ کی سوسائٹی میں اس قابلیت کو ظاہر کرنے کے اسباب پیدا ہو گئے۔ اس لیے وہاں ہزار ہا موزوں طبع نکل آئے۔ جس جگہ اس قسم کے اسباب فراہم ہو جائیں گے۔ وہاں ہزاروں موزوں طبع

نکل آئیں گے۔

جن لوگوں نے صرف منطق قیاسی پڑھی ہے وہ اس استدلال کو شاید اقلیٰ کہیں۔ لیکن تم ماہر اللہ منطق استقرائی کے درس میں شریک ہو چکے ہو اور علوم تجربی کے پڑھنے سے تم کو مواد استدلال کے فراہم کرنے اور تربیت دینے کا سلیقہ حاصل ہو گیا ہے۔ لہذا تمہارے لیے یہ استدلال قطعی ہے۔ اب اس مسئلہ کی اہمیت کا باعث سنو۔

اکثر ہونہار طالب علم اس غلط فہمی میں پڑ کر اکتساب اور تکمیل سے باز رہتے ہیں۔ یہ قاعدہ ہے کہ ہر علم و فن کی ابتدائی تحصیل میں اکثر دقتیں واقع ہوا کرتی ہیں۔ اس کا سبب نقص طریقہ تعلیم ہے۔ اس لیے اکثر تعلیم بساط اور مفردات سے شروع ہوتی ہے اور کم کو گیمسٹری کے پڑھنے سے معلوم ہو گیا ہوگا کہ بساط بعد تحریر اور تحلیل کے حاصل ہوتے ہیں۔ چاہے تھا کہ تعلیم میں تحریر اور تحلیل کے عمل سے ابتداء کرتے تو کوئی مشکل نہ پڑتی۔ ابتداء کی گئی ہے بساط سے اور ان سے ترکیب دے کر مرکبات پیدا کیے جاتے ہیں۔ بساط کی اجنبیت اوپر کے بیان سے واضح ہے۔ ان کے افہام و فہیم میں دقت کا واقع ہونا کوئی تعجب کی بات نہیں ہے۔ مجھے یہ مشکل تمہارے چھوٹے بھائی صادق کو جو مٹریہ پڑھانے سے معلوم ہوئی۔ نقطہ خط سطح جسم کے حدود ایک ہفتہ تک سمجھایا گیا، مگر اس کی سمجھ میں نہ آئے۔ آخر میں نے طریقہ تعلیم کو بدل کر جسم طبعی سے ابتداء کی۔ فوراً سمجھ گیا اور بہت ہی کم مدت میں اشکال ہندسہ سمجھنے لگا۔

اس قسم کی دقتوں کے واقع ہونے سے اکثر طلباء بے دل ہو کر یہ سمجھ لیا کرتے ہیں اور عام خیال اسی خیال کو پختہ کر دیتا ہے کہ مجھ میں اس کے سمجھنے کی خدا داد قابلیت نہیں۔ کوشش بے سود ہے۔ یہ مشکلیں میرے لیے سلف اسٹڈی

کی برکتوں نے حل کر دیں۔ اب مشکل سے مشکل مسائل کو میں آسان سمجھنے لگا ہوں۔ یہ خط بہت طولانی ہو گیا اور ایک مزے کی بات لکھنا ابھی باقی ہے۔ وہ یہ کہ میرے دوست اور تمہارے بزرگ مرزا سوا صاحب نے میری سوانح عمری لکھ کر تمام کر لی۔ اب ان کا خیال ہے کہ اس کے ساتھ ہی میرے خطوط جو تمہارے نام اور دوستوں کو وقتاً فوقتاً لکھے گئے ہیں جمع کیے جائیں۔ لہذا بعد ملائظہ خط ہذا کے جس قدر خط تمہارے پاس پڑے پڑائے ہوں، بھیج دو اور یہ خط بھی واپس کر دینا تاکہ سوانح عمری کے ساتھ شائع کر دیا جائے۔ مرزا سوا کے طرزِ تحریر سے تم واقف ہو۔ انھوں نے میری زندگی کے عام واقعات کو جو شخص پر حسب اقتضائے وقت اور ضروریات کے واقع ہوا کرتے ہیں، ایک ناول بنا دیا ہے۔ مگر اتنی عنایت کی ہے کہ اشعار نہیں ٹھونسے جس کام میں ممنون ہوں۔ والدگار

راقم۔ عابد

مرزا صاحب۔ السلام علی من اتبع الهدی۔ ایک امر دینی نے مجھ کو اس خط کے لکھنے پر مجبور کیا۔ وہ یہ ہے کہ میں نے سنا ہے کہ آپ مفلسی کو گناہ سمجھتے ہیں۔ حیف کی بات ہے کہ انسان تقدیر سے مفلس ہو جائے تو اس میں اس کا کیا قصور ہے۔ مگر ہاں سچ ہے آپ تقدیر کے قایل نہ ہوں گے کیونکہ نیچریوں کا مسلک یہی ہے تقصیر معاف ہو۔ ایک زمانے میں آپ خود نادار تھے۔ بلدیو مستری کے لڑکے کے پڑھانے پر نوکری کرنے کا زمانہ شاید اس جاہ و ثروت کے عہد میں آپ بھول گئے۔ جناب ہر حالت میں خدا سے ڈرنا بہت ضروری امر ہے۔ تعیش چند روزہ میں پڑ کر خدا کو بھول جانا کفرانِ نعمت کہلاتا ہے اور اس شخص کو

جو کفرانِ نعمت کرے کافر کہتے ہیں۔ آپ انگریزی سرکار سے تو تسل رکھتے ہیں۔ اس لیے میں آپ سے ڈرتا ہوں۔ فلہذا میں نے اپنا نام خط میں نہیں لکھا۔ ابتدائی زمانے میں آپ کے عقائد بہت درست تھے اور آپ روزہ و نماز کے پابند تھے اب سنا گیا ہے کہ آپ بالکل نیچری ہو گئے اور روزہ و نماز سب کو آپ نے سلام کیا۔ ایک اور امرُن کے مجھے سخت افسوس ہوا۔ وہ یہ کہ آپ فقرار و مساکین کی امانت کو بُرا سمجھتے ہیں۔ یہاں تک کہ فقراء کو پیسہ یا چٹکی اٹا دینا آپ کے نزدیک گناہِ عظیم ہے اور جو لوگ مسجد بنانے یا حج بیت اللہ یا زیارت کے نام سے کچھ مانگنے آتے ہیں۔ اُن پر آپ دروازہ سخاوت کا بند کر دیتے ہیں اور کفر اور بے دینی کے کاموں میں آپ نے ہزار ہا روپیہ بطور چندے کے دیا۔ چنانچہ ایک نیچری کو آپ نے ولایت کے سفر کے لیے پانچ سو روپیہ بطور توشے کے دیے جو کتابیں کفر و ضلالت کی آپ لکھ رہے ہیں ان کے چھاپنے اور شائع کرنے میں ہزاروں روپے کے صرف کا بار اپنے ذمے لے لیا۔ آپ کو معلوم ہے کہ قارون پر ایک زکوٰۃ کے نہ دینے سے کیا عذاب نازل ہوا کہ وہ زمین میں دھنس گیا اور تاقیام قیامت دھنستا چلا جائے گا اور یہ خزانہ اُس کے سر پر بار ہے۔

ہزین نیست کہ دولت کی زیادتی سے آپ میں غرور سما گیا۔ غرور کی برائیاں من جمیع الوجوہ ثابت ہیں۔ کیا آپ کو شیخ سعدی علیہ الرحمۃ کا یہ شعر یاد نہیں رہا ہے

تکبر عزازیل را نوار کرد      بزند ان لعنت گرفتار کرد  
الراقم عبد اللہ

مرزا عبد حسین نے اس گمنام خط کا جواب جو مع اس خط کے اخبار میں چھپوا دیا تھا۔ جواب کی نقل یہ ہے :-

جناب عبداللہ صاحب کا خط میں نے پڑھا۔ ان کی حمیت دینی سے میرا دل بہت خوش ہوتا اگر وہ خلوص کے ساتھ ہوتی اور جو کلمات غیظ و غضب ان کے قلم سے میری شان میں نکلے اس کو میں مقتضائے جوش دینی سمجھتا مگر ایسا نہیں ہے۔ قبل اس کے کہ اُن الزامات کا جواب دوں جو کاتب نے میری نسبت عائد کیے ہیں، میں اُسے ایک نیک نصیحت کرتا ہوں۔ جس پر مجھے امید ہے کہ وہ آئندہ ضرور عمل کرے گا۔ بندہ خدا کے نام سے خطوط لکھنا خصوصاً اس حالت میں جب کہ عبارت خط کی متضمن ہو کسی جرم قانونی پر ایک امر خطرناک ہے۔ کیوں کہ خفیہ پولیس کو جو تنخواہ سرکار سے ملتی ہے وہ فضول نہیں ہوتی۔ اگرچہ میں نے خفیہ پولیس سے اعانت نہیں لی۔ لیکن کاتب کو ماخوذ کر کے سزا دلا سکتا ہوں۔ کاتب کو اس امر کے یقین دلانے کے لیے کہ میں اپنے اس دعوے میں صادق ہوں اس کو ایسا پتہ بتا دیتا ہوں جس سے وہ سمجھ جائے گا کہ میں اس کو خوب جانتا ہوں۔ حسین آباد۔ مشک گنج۔ فیض آباد۔ میں اس کو جانتا ہوں یا نہیں۔ اب رہا یہ امر کہ وہ مجرم ہے یا نہیں۔ اس پر اس کا گنہگار دل خود شہادت دے گا۔ لیکن بغوائے اٹھائیں تقم الضعیف۔ اس سے انتقام لینا کسر شان سمجھتا ہوں۔

اس کی بے تہذیبی پر مجھے افسوس ہوا اور اس کی وجہ وہی مفلسی ہے جس کو میں گناہ سمجھتا ہوں۔ اب الزامات کا جواب دیتا ہوں۔ میں مفلسی کو گناہ نہیں کہتا۔ مگر خود اختیاری مفلسی کو گناہ سمجھتا ہوں۔ خود اختیاری مفلسی کا سبب اسراف ہے اور اسی لفظ کے مفہوم کو

وسعت دینے سے اور اسباب مل جاتے ہیں جن کے جدا جدا نام ہیں۔ مثلاً دوسرے لفظوں میں اس اسراف کو ہم خرچ کی زیادتی اور دخل کی کمی بھی کہہ سکتے ہیں اور اس کے اسباب کاہلی اور تن آسانی ہیں۔ العاقل تکفیه الاشارہ۔

عقائد کے باب میں اس کو کچھ لکھنا میں فرض نہیں سمجھتا۔ اقرار شہادتین کے بعد کسی کو یہ حق نہیں حاصل ہو سکتا کہ شخص مقرر کے اسلام سے انکار کرے اور جو اس پر بھی منکر ہو اس منکر پر کسی امر کے ثبوت کے لیے معجزہ بھی کافی نہیں ہے۔ بحمد اللہ کہ میرے اوضاع و اخلاق نے مجھ کو ثقات کی نظروں میں وہ عزت دے رکھی ہے جسے کسی شخص منکر کا جھوٹی قسم کھانا بھی مشکوک نہیں کر سکتا۔

بے شک میں نے ایک متکلم، فقیہ، ثقہ، نوجوان فاضل کو جس نے انگریزی اور فرنچ اس غرض سے حاصل کی تھی کہ مغربی ملکوں میں جا کر اسلامی اور ایمانی وعظ کہوں اور وہاں کے لوگوں کو دعوت اسلام دوں یا کم از کم ان لوگوں کے دلوں میں اسلام اور اہل اسلام کی محبت پیدا کرنے کی کوشش کروں، بطور ہدیہ متحقر پانچ سو روپیہ اپنا مذہبی فرض سمجھ کر نذر کیے تھے۔ ایسے شخص کو جس نے اپنی تمام امیدوں کو خاک میں ملا کر تمام زندگی کا رخیر کے لیے وقف کر دی۔ کاتبِ نچری اور بد مذہب کہتا ہے اور جو کتابیں میں کچھ کر شائع کرتا ہوں۔ حاشا کہ ان میں کفر و ضلالت ہو بلکہ وہ مغربی علوم کی کتابیں جن کی اس وقت نہایت ضرورت ہے اور ہزاروں بلکہ لاکھوں بندگانِ خدا کی بھلائی اس میں متصور ہے۔ قوم اور ملک کی مفاسی اس کے عدم علم پر منحصر ہے۔ میں خدا کا شکر کرتا

ہوں کہ مجھے خدا نے اس کے ترجمہ کرنے اور شائع کرنے کی توفیق مرحمت کی۔ مسجد بنوانے یا حج و زیارت کے نام سے بھیک مانگنے والوں کو میں اچھی طرح پہچان لیتا ہوں اور علیٰ ہذا القیاس ان لوگوں کو بھی جو ملک میں تعصب پھیلانے یا صرف اپنا شکم پُر کرنے کے لیے لوگوں کو فریب دیکر چندے جمع کیا کرتے ہیں۔

بلدیو کے لڑکے کو پڑھانے کا طعن کاتب کی سخافتِ عقل پر دلیل ہے۔ کسی قسم کی نوکری اور مزدوری عیب نہیں۔ بعض علمائے ملت نے جنگلوں سے لکڑیاں کاٹ کر بازار میں فروخت کرنے کو حقیر نہ سمجھا۔ خود بابِ مدینۃ العلم حضرت علی مرتضیٰ یہودیوں کے کھیتوں میں پانی دینے کو ذلیل نہ تصور فرماتے تھے۔ افسوس کاتب پیشوایانِ دین کے اخلاق اور اقوال سے بالکل چشم پوشی کرتا ہے۔

میں فخر کے ساتھ کہتا ہوں کہ میں مادھو (پسر بلدیو) کے پڑھانے پر پانچ روپیہ کا نوکر تھا۔ اور میں نے ہلاس ہار سے لہاری کا کام سیکھا اور ان کاموں سے برسوں اپنے اور اپنے اہل و عیال کے لیے ملکہ محتاج مہیا کیا۔ مگر کبھی میں نے اپنے کارِ منصبی کے کرنے میں سستی اور کاہلی نہیں کی۔ مادھو نے میری تعلیم سے بہت فائدہ اٹھایا۔ وہ اس وقت اعلیٰ درجہ کا میکانک ہے اور اس کو ریلوے میں پانچ سو روپیہ ماہوار کی نوکری ملتی تھی مگر اس نے نہ کی۔ میرے کارخانہ حذا دی میں جس کو میں نے صرف کلوں کے نمونے بنا کر ملک میں شائع کرنے کے لیے قائم کیا ہے۔ خوشی سے ہنسم ہے اور اس کا رخیر میں میرا شریک ہے۔ میں اسے مثل اپنے فرزند کے سمجھتا ہوں۔ اور وہ مجھ کو اسی طرح اپنا بزرگ



اور مربی خیال کرتا ہے۔ مجھے فخر ہے کہ خدا کے فضل سے میری تعلیم بے کار نہیں ہوئی۔

الزاقم  
عابد ہسار

غریب پرود سلامت

می رساند

حقیر عرض

فدوی قوم شریف سے ہے۔ فدوی کے والد سرکار انگریزی میں ڈپٹی کلکٹر تھے اور فدوی کے نانا عہد شاہی میں رسالہ دار تھے اور فدوی کی نانی نواب شردت محل کی منہ بولی بہن تھیں مگر بالفعل یہ سب گردشِ فلک کج رفتار کے نانِ شینہ کو محتاج ہے۔ آپ کی دریا دلی اور سخاوت کا شہرہ دور سے سن کے آیا ہے۔ امید ہے کہ ایک لقمہ نان کو پہنچ کر تاعمر دعائے دولت میں مصروف رہے۔ ع  
شاہاں چہ عجب گر بنوازند گدارا  
الہی آفتاب دولت اقبال تاابد الا باد تاہاں و درخشاں باد

عرض

فدوی  
سرفراز حسین تعلیم خود

## عبارتِ ظہری عرضی ہذا

جلیل الشان رفیع المکان مرزا عابد حسین صاحب دام اقبالکم !  
بعد اہدائے ہدیہ سلام کہ بہترین تحفہ اسلام است و استخیار مزاج و ہاج  
ریاست اسراج باعث تحریر ہذا یہ ہے کہ جناب میر سر فرار حسین صاحب  
کی شرافت خاندانی و نیز لیاقت ذاتی سے کما حقہ واقف ہوں۔ اگر آئینہ  
کی مساعی جمیلہ سے کوئی عہدہ معقول ان کو سرکار انگریزی میں مل جائیگا  
تو یہ مخلص قدیم نہایت ہی ممنون ہوگا۔

الداعی الی الخیر۔ ابوالخیر۔ ابوالخیرات  
سید مکمل الدین الملقب بہ تکملتہ العلماء

جناب مولانا صاحب۔ تسلیم !  
افسوس ہے کہ سرکار انگریزی سے کوئی مدد خیرات میرے حوالے نہیں  
ہے اور اگر ہوتی بھی تو اس میں سے میں سائل کو ایک جہ نہ دیتا۔ اس لیے  
کہ ایسا شخص جو محنت کرنے کی قوت رکھتا ہو اور شرافت خاندانی جتا کر  
بھیک مانگے اس کی اعانت کرنا قوم کو بھک منگا بنانا ہے۔ سائل شاید  
کچھ خواندہ ہے۔ اگر وہ محنت کرنے پر آمادہ ہو جائے تو میں اس کو دس  
مزدوروں کی جماعت واری پانچ آنہ روزانہ دے سکتا ہوں۔ اس سے  
زیادہ میں اور کچھ نہیں کر سکتا۔ معاف فرمائیے۔ سائل نے اپنی عرضی میں  
کلمات گستاخی میری نسبت میں لکھے ہیں۔ مثلاً شاہاں چو عجب الخ اس کو

میں اس کی کم علمی پر معمول کرتا ہوں مگر حیران ہوں کہ جناب کے مبالغیات  
صریح اور مکابراتِ بین کو کس حد میں شمار کروں۔

خادم العلماء  
عابد

عالی جناب معلی الالقاب قدردانِ ہر علم و ہنر فیض گستر مرزا عابد حسین  
صاحب دام الطافہ۔ بعد تسلیم بصدِ تکریم معروض آنکہ مدتِ مدید و عرصہ  
بعید منقضى ہوا کہ آپ کی خیر و عافیت سے اس مخلص قدیم کو اطلاع نہیں ہوئی۔  
واقعہ آپ اپنے دوستانِ قدیم کو بالکل ہی بھول گئے۔

تم ہمیں بھول گئے ہو صاحب  
ہم تمہیں یاد کیا کرتے ہیں

مدت ہوئی کہ ایک پرچہ قرطاس سے یاد شاد نہ فرمایا۔ دریں دلائل  
نوستان فصاحت و قمری سر وستانِ بلاغت سعدی دوران و خاقانی  
آدان نواب احمد حسین خاں سلمہ المتخلص بہ ساحر نے ایک قصیدہ بہاریہ  
ذو مطلعین آپ کی مدح میں تحریر کیا ہے۔ اگرچہ آپ کے فضائل و مناقب  
اور مناصب و مراتب بیرونِ از دائرہ نظم و بیان ہیں۔ مگر جو امور عیاں  
ہیں ان میں سے بعض کے ذکر پر بمصدق لایدرک کُلا، جو کچھ کہا ہے،  
خوب کہا ہے۔ امید قوی ہے کہ آپ اس شاعر نوخیز۔ نازک خیال (جو کہ  
ابھی سے جودت اور ذکات اس کی شہرہ شعرائے ماضی کو شرمائے  
دیتی ہے۔) کی محنت کی داد اور یاقوت کا صلہ دیں گے۔ اگرچہ ابتدائے  
عمر میں آپ کو اس فن شریف یعنی شاعری کی طرف چنداں توجہ نہ تھی

مگر اب میں نے سنا ہے کہ آپ نے ہر علم و فن میں مہارتِ تامہ استعدادِ مالا کلام حاصل کی ہے۔ پس علمِ شعر میں بھی علیٰ ہذا۔ لہذا آپ اس قصیدہ سے بہت خوش ہوں گے۔ یہ واضح رائے عالی ہو کہ تشبیب اس قصیدہ کی بالکل حسبِ محاورہ حالِ نچرل مذاق کی ہے اور مذاقِ نیچری آپ کو بالطبع بلکہ بالفطرت پسند ہے۔ یوں تو قصیدہ از سر تا پا مریض ہے خصوصاً باغ کا سین بہت ہی عمدہ کھینچ گیا ہے۔ گویا پورا فوٹو ہے۔ گھوڑے کی تعریف میں بھی ایک شعر قیامت کا کہا ہے۔ (افسوس ہے کہ اس قصیدہ غرا کی پوری نقل ہم کو دستیاب نہ ہوئی ورنہ ضرور ہی شائع کرتے۔)

## جواب

میر صاحب۔ دوستوں کو بھول جانا ایک خلقِ مذموم ہے۔ میں اپنے دوستوں کو اگر وہ فی الواقع میرے دوست ہوں۔ بحمد اللہ کبھی نہیں بھولتا۔ اپنے شاگرد کی مدح سرائی میں جس قدر شعری مبالغوں کو آپ نے دخل دیا ہے اُس کی داد میں اس حالت میں دے سکتا تھا کہ میں بھی مثل آپ کے شاعر ہوتا۔ اور اس سے زیادہ آپ کے شاگرد رشید کے قصیدہ کی قدر شناسی سے محروم ہوں۔ والحمد للہ علیٰ ذالک۔

آپ کو خود یاد ہو گا کہ اوائل عمر میں آپ کو شعر گوئی پر ملامت کیا کرتا تھا۔ میرا خیال اب تک وہی ہے۔ مجھ کو ہر ایسے کام سے جس میں کوئی دینی و دنیوی منفعت نہ ہو، نفرت ملی ہے اور ایسے فنِ رذیل سے جس میں کوئی معزت ہو خصوصاً خلقی معزت، بدرجہ اولیٰ نفرت ہونا

چاہیے۔ اگر آپ کو کچھ بھی اگلے دوستوں کا خیال ہے تو صرف اتنی فکر اس  
مقدمے کے سمجھنے کے لیے کافی ہے جتنی ایک مصرعہ لگانے کے لیے کرنا  
پڑتی ہے یا اس سے بھی کم کہ میری مدح میں قصیدہ کہنے سے زیادہ کوئی  
امر غور و فصول دنیا میں ہو سکتا ہے۔

میرے آپ کے مزاح نہ بچپن میں ہوتی تھی اور نہ اب میں اس کو  
جائز رکھتا ہوں۔ آپ نے اپنے رقعہ میں مجھ کو کھلم کھلا نیچری بنایا ہے اور  
نیچری بھی مناسب طبع اور فطرت کے ساتھ۔ اے سبحان اللہ! اور کیا  
کہوں۔ میں نے آپ کی خاطر سے قصیدہ کی تشبیب اس نظر سے دیکھی کہ  
وہ باغ کا فوٹو ہے۔ مگر آپ یقین ہی کیجیے کہ اس میں ایک برگ خزانہ  
کا بھی فوٹو نہیں ہے۔ گھوڑے کی تعریف میں جس شعر کی آپ نے بہت  
تعریف کی ہے وہ سرعت رفتار کے باب میں اس سے زیادہ مبالغہ میں  
(کہ شاعر نہیں ہوں) کر سکتا ہوں۔ مرد خدا اس جھوٹ کے طومار سے کیا  
حاصل۔ سرعت خیال کہاں گھوڑے کی چال کی یہ بھی کیسی مہمل بات ہے۔  
اگر میرا گھوڑا پانچ میل بائیسکل کے ساتھ دوڑ سکے اور میں دوڑا سکوں تو  
ولایت کی کسی نمائش سے اقل درجے کے انعام اور تمغہ حاصل کرنے کے  
لائق ہو جاؤں۔ آپ نے تمام عمر شاعری کی ہے اور میں نے بالقصد ایک  
مصرعہ کبھی موزوں نہیں کیا۔ لیکن برا نہ مانیے گا۔ حقیقت یہ ہے کہ ابھی تک  
آپ شاعری کے مفہوم سے کبھی واقف نہیں۔ علم جمال جو فن شعر کا ماخذ اور  
اصل اصول ہے۔ اس کا نام بھی آپ نے نہ سنا ہوگا۔ خیر آپ کی عمر کا بہت  
بڑا اور قیمتی حصہ تو اس فطرت میں صرف ہو چکا۔ اب بھی تو یہ کیجیے اور چند  
روزہ حیات کو کسی ایسے کام میں صرف کیجیے جس سے خدا کی خدائی کا یا کچھ

آپ ہی کا بھلا ہو۔ اور اگر بھولے 'خوئے بد' در طبعے کہ نشست آپ اس سے باز نہیں رہ سکتے تو اپنے ساتھ ہونہار نا تجربہ کار لڑکوں کو تو نہ تباہ کیجیے۔ حضرت آپ کا پندرہ روپیہ وثیقہ تھا۔ اس سے نبھ گئی۔ یہ بیچارے اگر اس شغل بے کاری میں پڑے تو مارے قاتلوں کے مر جائیں گے۔

اور ہاں خوب یاد آیا۔ تم ہمیں بھول گئے۔ الخ یہ شعر آپ ایسے سن رسیدہ کی طرف سے مجھ بڈھے کی شان میں کس قدر موزوں ہے۔ معاف فرمائیے اور آئندہ ایسے خطوط سے کبھی مجھ کو یاد شاد نہ فرمایا کیجیے۔

آپ کا قدیم ملامت گر  
عابد

## ولایت سے ایک دوست کا خط

جناب مرزا صاحب۔ تسلیم! میں حسب الارشاد آپ کے پیرس کے اس کتب خانہ میں جس کا پتہ آپ نے تحریر کیا ہے خود گیا اور حکیم غریب کا تجربہ دیکھا۔ واقعی جس مسئلے کے باب میں گفتگو تھی وہ قدیم مسلمانوں کو معلوم تھا۔ آپ کا خیال بالکل درست ہے۔ مجھے پیرس میں بہت ہی کم ٹھہرنا تھا۔ اس لیے اس کتاب کی نقل حاصل کرنے کی کوشش نہ کر سکا اور میرے خیال میں شاید ممکن بھی نہ ہو۔ برٹش میوزیم سے شاید ہر کتاب

کی نقل مل سکتی ہے مگر بہ صرف کثیر۔ آج کل میرے ذمے بہت کام ہے۔  
اس لیے تفصیلی خط نہ لکھ سکا۔ معاف فرمائیے۔ آئندہ تعطیل میں آپ  
کی فرمائشات کی تعمیل کرنے کی کوشش کروں گا۔

آپ کا خادم  
عبدالرحمن

جناب من۔ آپ بیرسٹری کی دھن میں ہیں۔ معلوم ہو گیا کہ آپ  
سے میرا کام نہ ہوگا۔ آپ کی "شاید" اور "کوشش" نے مجھے بالکل مایوس  
کر دیا۔ وہ الفاظ جو افادہ معنی شک اور شرط کا کرتے ہیں۔ ان سے  
میری تسلی نہ ہوگی۔

پیرس آپ گئے اور لائبریری بھی پہنچے۔ اس کے لیے آپ کو وقت  
مل گیا۔ جس کا میں ممنون ہوا۔ لیکن اگر کیوریٹر سے اتنا اور پوچھ لیتے کہ  
نقل مل سکتی ہے اور اگر مل سکتی ہے تو کس طرح؟ تو کچھ بہت زیادہ وقت  
صرف نہ ہو جاتا۔ فریج بھی آپ کافی طور سے جانتے ہیں۔ لہذا اجنبیت  
زبان کا بھی غدر نہیں چل سکتا۔ یہ کہیے کہ یاد نہیں رہا اور یاد کیوں نہ رہا؟  
اس کا سبب مجھ سے پوچھیے۔ آپ کو تحقیق علوم کا ذاتی شوق نہیں ہے۔  
معاف کیجیے۔ میں قدرتی صاف گو ہوں۔ لہذا بے تمیز واقع ہوں۔

برٹش میوزیم آپ ایک نہ ایک دن جا سکتے ہیں۔ بشرطیکہ اس دن  
پارک جانا طمٹوی کیجیے۔ میں یقیناً عرض کرتا ہوں کہ آپ کی صحت کو ایک  
دن پارک نہ جانے سے کوئی ضرر نہیں پہنچ سکتا۔ تفصیلی خط لکھیے۔ دو جملے  
لکھیے۔ مگر مطلب کے۔ زیادہ شوق۔ آپ کا دوست عابد

شیخ صاحب تسلیم! آپ مجھ کو برسیل شکایت رکھتے ہیں کہ تیرے ضلع میں جو مذہبی مناظرہ ہوا تو اس میں کیوں نہ گیا؟ کیا یہ ضرور ہے کہ جس قسم کی طبیعت آپ کی ہو ویسی عینہ میری بھی طبیعت ہو۔ میں نے کسی مناظرہ کا یہ نتیجہ نہیں سنا کہ کسی نے ایسی مخلوق کے ذریعہ سے کوئی فیض حاصل کیا ہو۔ نہ کوئی شیعہ ہوا۔ نہ کوئی شیعہ سنی۔ نہ کوئی عیسائی مسلمان ہوا۔ نہ بالعکس۔ ہاں خدا اور تعصب کسی قدر ضرور بڑھ جاتا ہے۔ اور ان قوتوں کے بڑھانے کی مجھ کو ضرورت نہیں معلوم ہوتی بلکہ حتی الامکان میں اس کے خلاف کوشش کرتا ہوں اور خدا سے دعا ہے کہ مسلمانوں کی خدا اور تعصب کے مآزے میں کمی واقع ہو۔ علمائے ملت نے کافی سرمایہ تحقیق کا مہیا کر دیا ہے۔ خصوصاً اہل اسلام نے تو اس باب میں بہت کچھ سعی کی ہے۔ یہ سرمایہ تحقیق ایک عمر کے مطالعہ کرنے کے لیے کافی ہے۔ تو تو میں سے کیا فائدہ۔ پہلے کچھ فکر معاش کیجیے اور جب یہ حاصل ہو جائے تو خلق اللہ کی بھلائی کی کچھ کوشش یا کم از کم اپنی بھلائی کی سعی فرمائیے۔ والسلام۔

آپ کا نیازمند  
عابد

جناب! آپ مجھ سے پردہ نسواں کے باب میں رائے طلب فرماتے ہیں۔ حضرت اس بحث وسیع کی عمومی حیثیت سے قطع نظر کر کے میں ایک



بات اس ملک کے باب میں عرض کیے دیتا ہوں جہاں کایں بھی رہنے والا ہوں اور آپ بھی۔ یعنی یہ کہ ہندوستان جنت نشان۔ عورتوں کا پردہ تو ایک طرف۔ میری رائے تو یہ ہے کہ اگر اخلاق کی درستی منظور ہے تو مرد بھی پردے میں بیٹھیں۔ شہروں کی گلیوں میں جو فحش گالیوں کی بوچھاڑ ہر چہار طرف سے رہتی ہے۔ خدا نہ سوائے۔ آزادی خیال کے ساتھ بے غسیرتی مشروط نہیں ہے۔ پہلے اپنے ملک کے اخلاق کو اس درجہ پر لائیے کہ لوگ عفت کے مفہوم کی قدر کریں اور سلف رسکٹ کا خیال پیدا ہو۔ پھر عورتوں کے پردے کے باب میں کلام کیجیے گا۔ انگریزوں کی مثال نہ لائیے۔ وہ صاحب حکومت ہیں۔ سب ان کا رعب ملتے ہیں۔ ان کی نسواں جب بازار میں بغیر نقاب کے نکلتی ہیں تو کوئی مزاحم نہیں ہوتا۔ ہماری عورتیں اگر یہ طریقہ عرب اور فارس نقاب پوش بھی نکلیں تو قیامت ہو جائے۔ مجھے شہر کے گلی کوچوں میں خدا سے ڈرنے والے کہیں نظر نہیں آتے۔

مزارتو صاحب کی رائے اس بارے میں نہایت ہی لطیف اور معقول ہے۔ وہ پردہ نسواں کے مخالف ہیں مگر ان کا خیال ہے کہ اس باب میں کوئی امر اس سے زیادہ مؤثر نہیں ہے۔ بلکہ جو صاحب پردہ کے مخالف ہیں ان کو لازم ہے کہ وہ عورت کو بے پردگی کی اجازت دیں تاکہ اور لوگوں کے لیے ایک مثال ہو جائے۔ رفتہ رفتہ ہی طریقہ لوگ اختیار کریں اور جب تک کوئی صاحب خود لیڈر نہ بنیں گے۔ یہ رسم بھیج دور نہ ہوگی۔ والسلام۔

خادم الاحباب

عابد

آبا جان! بعد آداب و تسلیمات کے عرض پرداز ہوں۔ میرے ساتھ  
 کے پڑھنے والے طالب علم اکثر آپ کے افادات سے مستفید ہوئے کا حقوق  
 رکھتے ہیں۔ ان مراسلات میں اکثر کوئی امر پرائیویٹ نہیں ہوتا۔ اس لیے  
 مجھے اس میں کوئی باک نہیں ہوتا کہ اور لوگ اسے سنیں یا پڑھیں۔ یہ مراسلتیں  
 کا جواب میں لکھ رہا ہوں۔ میرے ایک دوست مولوی صلاح الدین ہیں۔  
 اے۔ نے مجھ سے لے کے پڑھا۔ ان کا خیال ہے کہ شاید آپ جنیس کے قائل  
 نہیں۔ اگرچہ میں نے ان کو یقین دلایا کہ نہیں، ایسا نہیں ہے۔ لیکن ان کو نشنی  
 نہیں ہوتی۔ لہذا آپ اپنے خیالات سے اس باب خاص میں زیادہ تعجب  
 کے ساتھ مستفید فرمائیے۔

خادم  
 باقر

عزیزی باقر حسین سلمہ۔ میری طرف سے مولوی صلاح الدین صاحب  
 کو سلام کہنا۔ نہیں یہ بات نہیں ہے کہ میں جنیس کا قائل نہیں ہوں۔ میں نے  
 اپنے پہلے خط میں صاف لکھ دیا ہے کہ کسی قابلیت کا حد سے زیادہ یا کم ہونا  
 عموماً نہیں پایا جاتا۔ اوسط درجے کی صورت۔ دماغ۔ ذہن فطرت کی طرف  
 سے ہر شخص کو عنایت ہوا ہے۔ اس عبارت سے جنیس کا انکار کہیں نہیں نکلتا۔  
 مولوی صلاح الدین صاحب کا خوف اس باب خاص میں قابلِ قدر ہے۔  
 جزاء اللہ خیر اجزاء۔ مگر یہ بھی یاد رہے کہ میں لازماً آنیچر کو اس کے لغوی  
 معنی میں ہرگز نہیں لیتا اور نہ کوئی عاقل دین دار اس کا قائل ہو سکتا ہے۔ یہ  
 ایک عامیانہ محاورہ ہے۔ میں ہر موجودہ حادثہ کو ایک فاعل قادر و مختار کا

فعل سمجھتا ہوں۔ میرا یہ اعتقاد ہے کہ بس ایسا ہی ہونا چاہیے تھا جیسا کہ ہوا۔

رقیمہ دُعا

عابد

ان خطوط کے علاوہ اور بہت سے خطوط مرزا صاحب کے نام آئے اور ان کے جواب لکھے گئے اور ہر ایک خط ان میں کسی نہ کسی مسئلہ علمی کی بحث پر ہے۔ مگر ابھی دستیاب نہیں ہوئے اور اسی طرح وہ مضامین جو وقتاً فوقتاً انھوں نے لکھے ہیں۔ آئندہ جب دستیاب ہو جائیں گے تو ہم ان کو بطور مکتوبات مرزا عابد حسین صاحب علیحدہ چھاپ کر شائع کریں گے۔

محسن قوم مرزا عابد حسین صاحب دام برکاتہ تسلیم! خدا آپ کی ہمتوں میں برکت دے۔ میں نے سنا ہے کہ آپ اکثر بکار آمد علموں کا ترجمہ فرما رہے ہیں۔ واقعی اس سے قوم اور ملک کو بڑا فائدہ پہنچے گا اور جیسا کہ آپ کا خیال ہے اردو زبان کی ترقی بھی اسی میں متصور ہے۔ خدا آپ کو جزائے خیر دے۔ جس قدر کتابیں طبع ہوتی جائیں۔ اس کی ایک ایک جلد بذریعہ ویلیو پی ایل پارسل مجھ کو روانہ فرماتے رہیے بلکہ میرا حقوق تو یہ چاہتا ہے کہ جس قدر اجزاء جس کتاب کے چھپتے جائیں وہ مجھ کو پہنچتے جائیں۔

اس معاملے میں آپ کے ساتھ متفق ہوں۔ جب تک علوم ہماری زبان میں نہ آئیں گے ملک اور قوم کی ترقی نہیں ہو سکتی۔ مگر ایک امر قابلِ گذارش ہے۔ اسے نہایت ادب کے ساتھ عرض کرتا ہوں۔ وہ یہ ہے کہ مجھے خوف ہے کہ یہ ترجمے جو آپ فرما رہے ہیں اور ضرور ہے کہ صرف کثیر سے چھاپے جائیں۔ اس کے خریدار ملک میں بہت کم لوگ ہوں گے۔ کیونکہ ملک میں دو قسم کی درس گاہیں ہیں۔ ایک انگریزی۔ ان میں علوم انگریزی زبان

میں پڑھائے جاتے ہیں۔ دوسرے مسلمانوں کی پرائیویٹ درسگاہیں۔ اول تو ان کی تعداد بہت کم ہے۔ صرف دہلی یا لکھنؤ میں دو چار اہل علم اپنے گھروں یا مسجدوں میں درس دیتے ہیں۔ ان میں وہی قدیم عربی کتابیں پڑھائی جاتی ہیں۔ ساہا سال سے جو کورس مقرر ہو گیا ہے اس میں کسی قسم کا تغیر نہیں ہوتا۔ اور نہ موجودہ حالت کو دیکھ کے کوئی کہہ سکتا ہے کہ ان میں کوئی تغیر واقع ہو گا۔ میں نے بھی کچھ دنوں لکھنؤ میں طالب علمی کی ہے۔ وہاں کے خیالات سے میں بخوبی واقف ہوں۔ پھر ان ترجموں کے خریدار کون لوگ کچھ جائیں۔ پنجاب یونیورسٹی جب نئی نئی قائم ہوئی تھی تو وہاں یہ خیال پیدا ہوا تھا کہ مغربی علوم بذریعہ ایسی زبانوں کے تعلیم دیے جائیں۔ مگر بعض عطلائے قدیم نے بڑے زور سے مخالفت کی اور وہ مخالفت زمانہ کو دیکھتے ہوئے بہت بے موقع نہ تھی۔ اسی لیے پنجاب یونیورسٹی میں انڈین ڈگریوں کے امیدواروں کی فہرست روز بروز کم ہوتی جا رہی ہے۔ پھر آخر آپ کے ترجموں کی کھپت کہاں ہوگی۔ اگرچہ میرا ذاتی شوق یہی چاہتا ہے کہ مجلہ علوم انگریزی بلکہ تمام مغربی زبانوں سے ترجمہ ہو کے اردو زبان میں آجائیں مگر یہ ایک قسم کی آرزو ہے اور ضرور نہیں کہ ہر آرزو پوری ہو۔ ع  
اے بسا آرزو کہ خاک شدہ

میں نے آپ کا بہت سا قیمتی وقت ضائع کیا۔ معاف کیجئے گا  
بندہ کو ایک مخلص اپنا تصور فرما کے کاروبار لائق سے یاد فرمایا کیجئے۔  
زیادہ نیاز۔  
راقم

بشیر الدین احمد۔ ام۔ اے۔  
از بمبئی